

విక్టోరియా శేషప్పయ్యర్



“మనకు తెలీదు కాని... మన వాళ్ళు చాలా గొప్పవాళ్ళురా!” అంటూ ప్రవేశించాడు సుబ్బారాయుడు.

“అదేమిటి... మన వాళ్ళు వొట్టి వెధవాయలన్నాడు గిరీశం! అదే... గిరీశం పాత్ర ద్వారా అనిపించాడు గురజాడ. నువ్వేమో మన వాళ్ళు చాలా గొప్పవాళ్ళంటున్నావు?” అన్నాడు మధు కవ్విస్తూ.

“చాల్లే... సంతోషించాం! గురజాడ అన్నది- మన తెలుగువాళ్ళని గురించి. నేను చెప్తోంది- భారతీయులందరి గురించీ!” అన్నాడు సుబ్బారాయుడు రొమ్ము విరుచుకుంటూ.

“అహ... జాతీయ సమస్యకి సజీవ ప్రతినిధివిరా! పండిట్ నెహ్రూ బ్రతికుంటే నీకు బ్రతిమాలి కనీసం పద్మశ్రీ ఇప్పించి ఉండేవాడు. అది సరే గాని.., ఇంతకీ సంగతేమిటి?” అన్నాడు మధు- పడక్కుర్చీ లాక్కుంటూ... సుబ్బారాయుడి ఉపన్యాసం వినడానికి సిద్ధపడుతూ.

“ఇప్పుడే హరికథకి వెళ్లి వస్తున్నాను” అంటూ మరో కుర్చీ లాక్కుని కూర్చోబోయాడు సుబ్బారాయుడు.

“ఉండు- ఉండు... కూర్చోకు!” అన్నాడు మధు కంగారుగా.

కూర్చోబోతున్న వాడల్లా లేచి నుంచొని, “ఏం... పడక్కుర్చీ కర్ర లాగెయ్యలేదు లేదు కదా!” అంటూ గుడ్డని నొక్కి చూశాడు సుబ్బారాయుడు.

“కర్ర లాగెయ్యడానికి కుర్రవాళ్ళెవరూ లేరులే..! నేనన్నది అందుకు కాదు. హరికథ చెప్పేవాళ్ళు కూర్చోకూడదు. నిలబడి చెప్పాలి. వీలుంటే కాళ్ళకి గజ్జెలూ, చేతిలో చిడతలూ కూడా ఉండాలి!” అన్నాడు మధు నవ్వుతూ.

“అలాగే... వెధవాయా- మెళ్లో దండ, ముఖాన బొట్టు అక్కర్లేదూ..!?” అన్నాడు సుబ్బారాయుడు పళ్లు బిగపెట్టి కుర్చీలో కూర్చుంటూ.

“ఓ... భేషుగ్గా... అవి కూడా ఉంటే వేషం పూర్తవుతుంది!” అన్నాడు మధు చిలిపి నవ్వు నవ్వుతూ.

“అవును నాయనా... నిత్యమూ సినిమాలు చూసే నీ బోటివాళ్ళకి హరికథలకు వెళ్లే నావంటి వాళ్ళని చూస్తే నవ్వుగానే ఉంటుంది” అన్నాడు సుబ్బారాయుడు ముఖం ముడుచుకుంటూ.

“ఛ ఛ... అటువంటిదేమీ లేదు. నువ్వు హరికథకి వెళ్తే నాకేం.., తోలుబొమ్మలాటకి వెళ్తే నాకేం... నువ్వు హరికథ చెప్పబోతున్నావనుకొని సహజత్వం కోసం చెప్పాను... అంతే!” అన్నాడు మధు.

“ఛీ... నా మూడ్ అంతా పాడు చేశావు. నే చెప్పను ఫో!” అన్నాడు సుబ్బారాయుడు బుంగమూతి పెట్టి.

“అలుక మానరా... ప్రాణ సఖా! సుబ్బారాయుడితో హాస్యం ఆడకపోతే ఇంకెవరితో ఆడతాను చెప్పు? అసలు నీ పేరులోనే హాస్యం ఉంది. నీకు బిమ్మిలి, పానకం, వడపప్పు

నైవేద్యం పెట్టా కాని- కోపం మాని ఆ హరికథేదో త్వరగా చెప్పు నాయనా... అసలే నిద్ర రాక చస్తున్నాను. నీ హరికథ వింటేనన్నా నిద్ర వస్తుందేమో!” అన్నాడు మధు బాగా కవ్విస్తూ.

“అదుగో... మళ్ళీ హరికథ అంటాడూ!” అంటూ కుర్చీలోంచి సగం లేచాడు సుబ్బారాయుడు.

“బాబోయ్... నువ్వు కొట్టేటట్లున్నావు. నువ్వు చెప్పేది ఏదో త్వరగా చెప్పు... నోరెత్తకుండా బుద్ధిగా వింటాను. నోరెత్తితే నోరెత్తకుండా నీ హరికథ విన్నంత ఒట్టు!” అన్నాడు మధు.

“అదుగో... మళ్ళీ..!” అన్నాడు సుబ్బారాయుడు.

“లేదు... లేదు... పొరపాటయిపోయింది. ఇంక నోరెత్తను చూడు!” అంటూ పెదవులు బిగించి ముక్కు మీద వేలేసుకున్నాడు మధు.

మధు ఫోజు చూసేసరికి సుబ్బారాయుడికి ఫక్కున నవ్వు వచ్చింది.

“పోరా... నా కోపమంతా చల్లార్చేశావు. నిన్ను ఏ ఇల్లాలు కట్టుకుంటుందో కాని... నీతో వేగలేక విడాకులిచ్చేస్తుంది!” అన్నాడు సుబ్బారాయుడు నవ్వుతూ.

“ఇంకా నయం... లేచిపోతుందన్నావు కాదు!” అని నాలుక కరుచుకున్నాడు మధు.

“అదుగో... మళ్ళీ నోరెత్తావు!” అన్నాడు సుబ్బారాయుడు చిలిపిగా చూస్తూ.

‘ఇంక నోరెత్తను... చెప్పు!’ అన్నట్లుగా సైగ చేశాడు మధు.

“హరికథకి వెళ్లి వచ్చానా...” అంటూ మొదలెట్టాడు సుబ్బారాయుడు.

మధుకి నవ్వు ఆగలేదు.

మూతికి చెయ్యి అడ్డం పెట్టుకొని కుళ్ళికుళ్ళి నవ్వుతూ ఉన్నాడు.

“ఏమిటా... ఆ వెధవ నవ్వు?” అన్నాడు సుబ్బారాయుడు చిరాగ్గా.

‘నేను నోరెత్తకూడదు’ అన్నట్లు సైగ చేశాడు మధు.

“ఫర్వాలేదులే... పర్మిషన్ ఇస్తున్నాను. త్వరగా చెప్పేడు!”

“హమ్మయ్య... రక్షించావురా..! నోరు మూసుకుని నవ్వితే ప్రాణం పోతుందేమోనని భయపడ్డాను” అంటూ పొట్ట చేత్తో పట్టుకొని పగలబడి నవ్వాడు మధు. నవ్వి నవ్వి కళ్లంబట నీళ్లు కారసాగాయి.

మధు వ్యవహారం చూస్తుంటే చిర్రెత్తుకొచ్చింది.

“ఒరేయ్... చెప్పింతర్వాతైనా నవ్వు... నవ్వింతర్వాతైనా చెప్పు... వెధవ్వేషాలు వేసుకు!” అంటూ చిరాకుపడ్డాడు సుబ్బారాయుడు.

అతి కష్టం మీద నవ్వాడుకున్నాడు మధు.

“అదికాదురా... హరికథ అనే మాట నన్ననవద్దని, అదే మాటతో నీ కథ మొదలుపెట్టే నవ్వగింది కాదురా!” అంటూ తిరిగి పగలబడి నవ్వసాగాడు మధు మళ్ళీ.

“చాలించు... నీ బహున్ వేషం! నవ్వితే నవ్వావు కాని.., ఇంక విను. హరిదాసుగారు ఎన్ని గొప్ప విషయాలు చెప్పారనుకున్నావు..? అవి వింటే నువ్వు ఇలా వెధవ్వేషాలు వెయ్యవు!” అన్నాడు సుబ్బారాయుడు సీరియస్ గా.

మధు వస్తున్న నవ్వును ఆపుకున్నాడు.

సుబ్బారాయుడు చెప్పడం మొదలుపెట్టాడు-

“హరిదాసులు కేవలం పురాణాలూ, పట్టకథలూ మాత్రమే చెప్తారనుకుంటున్నారు మీబోటి వాళ్ళు. కాని.., వాళ్ళు ఎన్నెన్ని నిగూఢ రహస్యాలు చెప్తారో మీకు తెలీదు” అంటూ ప్రారంభించాడు.

మధు శ్రద్ధగా వినసాగాడు.

అది చూసి ఉత్సాహంగా చెప్పడం మొదలుపెట్టాడు సుబ్బారాయుడు.

“రామాయణంలోని ఒక చక్కని ఘట్టాన్ని, మరెవ్వరికీ తెలియని విషయాన్ని ఎంత గొప్పగా చెప్పారనుకున్నావు? హనుమంతుడు సముద్రాన్ని లంఘిస్తూ లంకవైపు వెళ్తున్నాడు. దారిలో ‘వికట’ అనే ఒక మహా రాక్షసి ఆంజనేయుని అడ్డగించింది. అయితే ఆయనకి ఒక ధర్మసంకటం కలిగింది- ‘స్త్రీతో యుద్ధం చేయడం ఉచితమా- అనుచితమా?’... అని! యుద్ధం చేస్తే... అది తప్పిదం అవుతుంది. చేయకుంటే... తను ముందుకు వెళ్లేడు. కొంతసేపు ఈ విషయాన్ని బాగా ఆలోచించి, రాముని స్మరించి- వికట రాక్షస స్త్రీ కనుక మానవ ధర్మాలు పాటించనవసరం లేదనీ, కనుక ఆమెతో యుద్ధం చేయడం తప్పు కాదు అనీ... నిర్ణయించుకొని ఆమెతో యుద్ధం చేసి ఓడించాడు” అని కొంచెం ఆపాడు సుబ్బారాయుడు.

“ఇందులో కొత్తేం ఉందీ... ఇది అందరికీ తెలిసిన కథేగా!” అన్నాడు మధు.

“ఆ.... అక్కడే ఉంది అసలు విశేషం! అందరికీ తెలిసింది అంతవరకే. ఆ తర్వాతి సంగతి చెప్పింది ఈ హరిదాసుగారొక్కరే!” అన్నాడు సుబ్బారాయుడు ఉత్సాహంగా.

“ఏమిటా ఆ రహస్యం..?” అంటూ ఆసక్తి కనబర్చాడు మధు.

“నిజమే... అది చిదంబర రహస్యమే! ఓడిపోయిన వికట ఏం చేసిందటా? ఆంజనేయుల వారిని శరణు వేడిందట. అప్పుడు ఆయన కరుణించి, ఆమెను క్షమించి ఏదైనా వరం కోరుకోమన్నాడట!” అన్నాడు సుబ్బారాయుడు- అరమోడ్డు కన్నులతో తానే ఆంజనేయులుగా అభినయిస్తూ.

“అప్పుడేమయింది..?” అన్నాడు మధు నిజమైన ఆసక్తితో.

“వికట తాను మహారాణిని కావాలని కోరుకుందట. అందుకు హనుమంతుడు ‘అమ్మా... వికటా... నీ కోరిక ఈ జన్మలో తీరదు. కలియుగంలో నువ్వు రవి అస్తమించని సామ్రాజ్యానికి మహారాణి వవుతావు’ అని వరం అనుగ్రహించాడట!” అని ఆపాడు సుబ్బారాయుడు.

“ఆ చెప్పేదేదో త్వరగా చెప్పు! మధ్య మధ్య ఈ సస్పెన్స్ ఎందుకు?” అన్నాడు మధు.

“అదేం లేదు... నువ్వు శ్రద్ధగా వింటున్నావో, లేదోనని ఆపాను- అంతే..! ఆ.... ఆ విధంగా వరం పొందిన వికటే విక్టోరియా మహారాణిగా పుట్టి మన దేశంతోపాటు రవి అస్తమించని సామ్రాజ్యాన్ని ఏలిందట!” అన్నాడు సుబ్బారాయుడు చిక్కుముడి విడదీసినట్లు.

మధు వస్తున్న నవ్వుని ఆపుకుని, సీరియస్ గా- “మరి... ఎవరికీ తెలియని ఈ రహస్యం మీ హరిదాసుగారికి ఎలా తెలిసిందో..!” అన్నాడు.

“ఆయన మాటలు సందేహించకు. ఆయన హనుమదుపాసకుడు. సాక్షాత్తూ ఆంజనేయ స్వామే చెప్పినా చెప్పి ఉండవచ్చు. ఈ మాట నిజమేనని అనుకోవచ్చు. ఎందుకంటే... ‘వికట, విక్టోరియా’ అనే పదాలలో ఎంతటి పోలికుందో చూడు!” అన్నాడు సుబ్బారాయుడు.

“అంతా బాగానే ఉంది. కాని.., నాకు ఒక్కటే బాధగా ఉందిరా!” అన్నాడు మధు.

“ఏమిటా అది..?” అన్నాడు సుబ్బారాయుడు ఆశ్చర్యంగా.

“మీ హరిదాసుగారికి తెలిసిన ఈ రహస్యం- పాపం... ఆ విక్టోరియా మహారాణికి తెలియకపోయిందే... అని! ఈ విషయం ఎరిగే ఉంటే ఆమె బేషరతుగా మన దేశానికి స్వాతంత్ర్యం ఇచ్చి ఉండేది!” అన్నాడు మధు వ్యంగ్యంగా.

మధు వెక్కిరింపుని నిజంగానే తీసుకున్నాడు సుబ్బారాయుడు.

“ఎంతో పుణ్యం చేసుకుంటేనే కాని పూర్వజన్మ జ్ఞానం కలుగదు. పైగా... ఆమె పూర్వజన్మను నమ్మని మేల్చు జాతిలో పుట్టింది. అందువల్ల తెలిస్తే మాత్రం నమ్ముతుందా? నమ్మినా, నమ్మకపోయినా ఆంజనేయుల వారి అనుగ్రహం ఉంది కనుక మహారాణిగా పుట్టింది” అన్నాడు.

“ఒరేయ్... నువ్వు కూడా ఆంజనేయుల వారిని నమ్ముకో. నీకు కూడా వచ్చే జన్మలో మహారాజ యోగం పడుతుంది. కనీసం రాణిగారి భర్తగానైనా పుట్టావు!” అన్నాడు మధు నవ్వుతూ.

“వెధవా... బుద్ధిగా విన్నట్లే విని, మళ్ళీ మొదలుపెట్టావు!” అన్నాడు సుబ్బారాయుడు కోపంగా.

“అబ్బేబ్బే... అదేం లేదు. నిజంగానే చెప్పాను. అది సరే- నువ్వు నాకో మంచి కథ చెప్పినప్పుడు నేను మాత్రం నీకు అంతకన్నా మంచి కథ చెప్పొద్దా...!?” అన్నాడు మధు.

“ఏమిటా అది..?” అన్నాడు సుబ్బారాయుడు ఉత్సాహంగా.

“ఇది త్రేతాయుగం నాటి కథ కాదు... ఈ కలియుగంలోనిదే! పురాణం కాదు... చరిత్ర! పైగా... ఇది మనందరికీ తెలిసిన ఆయన కథ..!” అన్నాడు మధు ఊరిస్తూ.

“ఎవరా ఆ వ్యక్తి..?” అన్నాడు సుబ్బారాయుడు ఆశ్చర్యంగా.

“మాకు ఒక హిస్టరీ లెక్చరర్ ఉండేవాడు. చరిత్ర గురించి, చారిత్రక పురుషుల గురించి ఎన్నో పరిశోధనలు చేసి ఆయన అనేక రహస్యాలు బయటపెట్టాడు. అయితే... దురదృష్టవశాత్తూ ఆయన కృషికి గుర్తింపు రాలేదు. ఆయన పరిశోధించి చెప్పిన విషయమే నేను ఇప్పుడు చెప్తోంది..!” అని ఆపాడు మధు.

“అదేదో త్వరగా చెప్పరా..!” అన్నాడు సుబ్బారాయుడు కుతూహలం ఆపుకోలేక.

“చెప్తున్నాను... తొందరపడకు. అది సరే కాని.., షేక్స్పియర్ ఎవరు?”

“మహా కవి.., గొప్ప నాటక కర్త! ఇది అందరికీ తెలిసిందేగా..!”

“అది సరే... ఆయన ఏ దేశం వాడు?”

“ఇంగ్లీష్ వాడు!”

“అని అందరిలాగా మనమూ అనుకుంటున్నాం.”

“మరి..?”

“ఆయన సాక్షాత్తూ భారతీయుడు. అందులోనూ అరవ వాడు.”

“నిజంగా..! మరి ఈ విషయం ఎవరికీ తెలియదే..!!”

“ఎలా తెలుస్తుందీ..? ఆయన భారతీయుడంటే ఇంగ్లీషు వాళ్ళకి నామోషీ కదా! మా మాస్టారు చెప్పడం వల్ల నాకు తెలిసింది. షేక్స్పియర్ తాత శేషప్పయ్యర్. ఆయన ఇంగ్లండ్ కి వలస పోయాడు. అక్కడి వాళ్ళకి నోరు తిరక్క ఆయన్ని షేక్స్పియర్ చేశారు. ఆయన పేరే మనవడికి పెట్టారు. ఆయనే షేక్స్పియర్..!”

“ఎంత విచిత్రం..!” అని ఆశ్చర్యంగా ముక్కు మీద వేలేసుకున్నాడు సుబ్బారాయుడు.

“నీ ముఖం... అందుకే నిన్ను సుబ్బారాయుడు అన్నారు. మీ వాళ్ళు కూడా నీకు తగిన పేరే పెట్టారు..!” అన్నాడు మధు.

సుబ్బారాయుడు నోరెళ్ళబెట్టాడు.

“అవునురా... మన వాళ్ళలో నీలాంటి సుబ్బారాయుళ్ళు చాలామంది ఉన్నారు. ఎవరైనా కాలక్షేపానికి చెప్పినా, స్వంత పైత్యంతో చెప్పినా... నీలాంటి వాళ్ళు ఆ కాకమ్మ, పిచికమ్మ కబుర్లను నమ్మేసి ప్రచారం చేస్తుంటారు. దీనిమూలంగా మన పురాణాలు, చరిత్ర, సాహిత్యం... అన్నీ కూడా మూఢ నమ్మకాలూ, సంప్రదాయాలతో ముడిపడి ఏది ఏమిటో తెలియని పరిస్థితి ఏర్పడింది. మన సంస్కృతి పట్ల మనకి గౌరవం ఉండవలసిందే... కాదనను. కాని, ప్రతి విషయంలోనూ మనమే గొప్పవాళ్ళమనుకొని ఆ గొప్పతనాన్ని కేవలం గతంలో చూసుకుని మురిసిపోతూ ఉంటే మనకి వర్తమానమే కాదు- భవిష్యత్ కూడా అంధకారమై పోతుంది. నువ్వు చదువుకున్నవాడివి. నీలాంటి వాళ్ళు కూడా ఇటువంటి కాకమ్మ కథలని గొప్ప సత్యాలుగా ప్రచారం చేస్తే అంతకుమించిన ఆత్మవంచనవేరే ఉండదు. మన వాళ్ళు మూర్ఖత్వంలో పడిపోవడమే కాకుండా మన జాతి యావత్తూ నలుగురిలో నవ్వులపాలు అవుతుంది. ఈ పిట్టకథలని విని హాయిగా నవ్వుకోవాలేగాని.., నిజంగా తీసుకోకూడదు” అంటూ ఒక్కొక్కటిగా ఉపన్యాసాన్ని దంచాడు.

“నాయనా... ఆపు! మద్దెల వాయిచినట్లు, రోకలితో దంచినట్లు నన్ను నుగ్గు నుగ్గు చేసి వదిలిపెట్టావు. అయితే అయింది కాని.., నాకు జ్ఞానోదయం కలిగించావు. ఇంకెప్పుడూ ఇలా వాగను” అన్నాడు సుబ్బారాయుడు బుర్ర తడుముకుంటూ.

“అదే... నాకు కావలసింది! పద... అలా బయటికి పోయి చల్లని ఐస్ క్రీం తిని వద్దాం..!”

“అంతకన్నానా! ఇప్పుడు నాకు కావలసింది చల్లదనం!” అన్నాడు సుబ్బారాయుడు. ఇద్దరూ నవ్వుకుంటూ బయటకు వెళ్లారు.

- ఆంధ్రభూమి దిన పత్రిక... ఆదివారం 2 మార్చి '97

సంతోషం

నటి : త్రిశ్యూనర్ గారూ... మీకు నా భర్తని పరిచయం చేస్తాను... ఈయనే నా భర్త మిస్టర్ శ్రీకాంత్.

త్రిశ్యూనర్ : మీ భర్తల్ని ఎవరిని పరిచయం చేసినా నాకెప్పుడూ ఎంతో ఆనందంగా ఉంటుంది.

